

مقدس مقامات کی طرف پیٹھ کر کے تصویریں، ویڈیو بنانا کیسا؟

(دعوتِ اسلامی)

دائرۃ الافتاء اہلسنت

Darul Ifta AhleSunnat

تاریخ: 26-04-2019

ریفرنس نمبر: Lar-8604

کیا فرماتے ہیں علمائے دین و مفتیان شرع متین اس مسئلے کے بارے میں کہ آج کل حریم شریفین میں حاضری دینے والے بہت سے زائرین خانہ کعبہ اور روضہ رسول کی طرف پیٹھ کر کے ویڈیو بناتے اور تصاویر لیتے ہیں۔ شریعت مطہرہ کی روشنی میں ان مقدس مقامات کو پیٹھ کر کے ویڈیو یا تصاویر بنانا کیسا ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

کعبہ معظمہ مشرفہ شعائر اللہ سے ہے اور اس کی تعظیم و ادب شرعاً مطلوب و محمود ہے، لہذا خانہ کعبہ کو پیٹھ کر کے ویڈیو بنانا یا تصاویر بنانا، یہ بے ادبی ہے کہ ادب و بے ادبی اور تعظیم و بے تعظیمی کا دار و مدار شہروں اور لوگوں کے عرف و عادت پر ہے اور کعبہ مشرفہ کی طرف پیٹھ کر کے یہ کام کرنا عرف میں بے ادبی سمجھا جاتا ہے۔ اسی طرح نبی کریم صلی اللہ علیہ وسلم کے روضہ مطہرہ پر مواجہہ شریف و سنہری جالیوں کی طرف پیٹھ کر کے ویڈیو یا تصویر بنانا بے ادبی اور بے باکی ہے کہ یہ وہ بارگاہ ہے، جہاں ادب و تعظیم کا یہ انداز بتایا گیا کہ یوں

کھڑا ہو، جیسا نماز میں کھڑا ہوتا ہے اور اپنا منہ ان کی طرف رکھے، اگرچہ پیٹھ قبلہ کو ہو جائے اور علمائے اسلام رحمہم اللہ نے بلا مجبوری مزار اقدس کی طرف پیٹھ کرنے کو سختی سے منع فرمایا، حتیٰ کہ نماز جیسی عظیم عبادت میں بھی پیٹھ نہ کرنے کا درس ارشاد فرمایا۔

امام اہل سنت اعلیٰ حضرت الشاہ احمد رضا خان علیہ رحمۃ الرحمن تحریر فرماتے ہیں: ”بیشک تعظیم منسوب بلحاظ نسبت تعظیم منسوب الیہ ہے۔ اور بیشک کعبہ شعائر اللہ سے ہے تو تعظیم غلاف، تعظیم کعبہ و تعظیم شعائر اللہ، شرعاً مطلوب۔“

(فتاویٰ رضویہ، جلد 22، صفحہ 343، رضافاؤنڈیشن، لاہور)

امام اہل سنت مجددین و ملت الشاہ امام احمد رضا خان علیہ رحمۃ الرحمن ارشاد فرماتے ہیں: ”تعظیم و بے تعظیمی میں بڑا دخل عرف کو ہے۔ محقق علی الاطلاق ”فتح القدر“ میں فرماتے ہیں: ”یحال علی المعهود“ یہ معاملہ عرف اور رواج کے حوالے کیا جاتا ہے۔“

سیدی امام احمد رضا خان علیہ الرحمۃ تحریر فرماتے ہیں: ”قاعدہ مسلمہ مرعیہ عقلیہ شرعیہ سے معلوم کہ توہین و تعظیم کا مدار عرف و عادت ناس و بلاد پر ہے۔“

(فتاویٰ رضویہ، جلد 07، صفحہ 315، رضافاؤنڈیشن، لاہور)

روضہ مطہرہ کو پیٹھ نہ کرے، اس کے متعلق حضرت علامہ ملا علی قاری رحمۃ اللہ علیہ ”نسک متوسط“ کی شرح ”مسک منقسط“ میں تحریر فرماتے ہیں: ”(لا یستدبر القبر

المقدس) ای فی صلاة ولا غیرها الا للضرورة ملجئة الیه“ (مزار اقدس کی طرف پشت نہ کرے) نماز اور غیر نماز میں البتہ جب کوئی مجبوری و ضرورت ہو، تو کوئی حرج نہیں۔

(مسلك متقسط مع ارشاد الساری، باب زیارت سید المرسلین صلی اللہ علیہ وسلم، ص 342، بیروت)

سیدی امام احمد رضا خان علیہ الرحمۃ تحریر فرماتے ہیں: ”بلا مجبوری مزار اقدس کو پیٹھ کرنے سے منع فرمایا، اگرچہ نماز میں ہو۔“

(فتاویٰ رضویہ، جلد 07، صفحہ 302، رضا فاؤنڈیشن، لاہور)

صدر الشریعہ بدرالطریقہ مفتی امجد علی اعظمی علیہ الرحمۃ تحریر فرماتے ہیں: ”قبر کریم کو ہرگز پیٹھ نہ کرو اور حتی الامکان نماز میں بھی ایسی جگہ نہ کھڑے ہو کہ پیٹھ کرنی پڑے۔“

(بہار شریعت، جلد 1، صفحہ 1228، مکتبۃ المدینہ، کراچی)

فتاویٰ رضویہ میں حضور علیہ الصلوٰۃ والسلام کی بارگاہ کی حاضری کے آداب میں ہے: ”اب کمال ادب و ہیبت و خوف و امید کے ساتھ زیر قندیل اس چاندی کی کیل کے جو حجرہ مطہرہ کی جنوبی دیوار میں چہرہ انور کے مقابل لگی ہے، کم از کم چار ہاتھ کے فاصلہ سے قبلہ کو پیٹھ اور مزار انور کو منہ کر کے نماز کی طرح ہاتھ باندھے کھڑے ہو، لباب و شرح لباب و اختیار شرح مختار، فتاوائے عالمگیری وغیرہما معتمد کتابوں میں اس کی تصریح فرمائی کہ ”یقف کما فی الصلوٰۃ“ حضور کے سامنے ایسا کھڑا ہو جیسے نماز میں کھڑا ہوتا ہے، یہ عبارت عالمگیری و اختیار کی ہے۔ اور لباب میں فرمایا: ”وَاضِعًا يَمِينَهُ، عَلٰی شِمَالِهِ“ دست بستہ دہنا

ہاتھ بائیں ہاتھ پر رکھ کر کھڑا ہو۔“ (فتاویٰ رضویہ، جلد 10، صفحہ 765، رضا فاؤنڈیشن، لاہور)

محبوبان بارگاہ خدا کے آداب کے بارے میں فتاویٰ رضویہ میں ہے: ”ہنگام تو سئل محبوبان خدا کی طرف منہ کرنا چاہئے، اگرچہ قبلہ کو پیٹھ ہو اور دل کو ان کی طرف خوب متوجہ کرے یہاں تک کہ ہر این و آن خاطر سے محو ہو جائے اور ان کے لئے خضوع و خشوع محمود و مشروع اور اس میں ان کا زمانہ وفات ظاہری و حضور مرقد و ذکر مجرد سب برابر ہے اور ان کے سوا عبارت اخیرہ سے جو اور فوائد جمیلہ و عوائد جلیلہ حاصل ہوئے، بیان سے غنی ہیں۔“

(فتاویٰ رضویہ، جلد 07، صفحہ 602، رضا فاؤنڈیشن، لاہور)

و اللہ اعلم عزوجل و رسولہ اعلم صلی اللہ تعالیٰ علیہ و آلہ وسلم



کتبہ

مفتی ابو الحسن محمد ہاشم خان عطاری

20 شعبان المعظم 1440ھ / 26 اپریل 2019ء